

## Script of Morning Gojri News Bulletin 22 June 2025 at 1015Hrs

مارننگ گو جری نیوز بلیٹن مورخہ 22 جون 2025

\*\*\*\*\*

یوہ آکا شوانی جموں ہے عبدالرحمن شاہین تیں خبر سنو۔

### HM IWT

مرکزی وزیر داخلہ امت شاہ نے کہیو ہے جے بھارت کدے وی سندھ آبی معابدو پاکستان سنگ بحال نہیں کرے گو۔ انہاں نے کہیو جے حکومت اک نہر تعمیر کرے گی۔ تانجے راجستھان تیں پاکستان جان آلا اضافی پانی نانہہ رکیو جا سکے۔ اک انگریزی روزنامہ نانہہ دتا گیا انٹرویو مانہہ وزیر داخلہ نے کہیو جے حکومت غی دہشت گردی غے خلاف صفر برداشت غی پالیسی برقرار ہے۔ انہاں نے کہیو جے حکومت دہشت گردی غی جڑاں نانہہ ختم کرن واسطے اقدامات کر رہی ہے۔ چاہے واہ جموں کشمیر وے، نکسل متاثرہ علاقہ ویں یاہ شمال مشرقی ریاست۔

-----

### LG WB Day

لیفٹنٹ گورنر منوج سنہا نے کہیو ہے جے انیکتا مانہہ ایکتا مہاری سب تیں بڑی طاقت ہے تے یوہ ہی جذبہ ہم نانہہ اپنا آبا و اجداد غا خواب نانہہ پوراں کرن غے قابل بناویگو۔ یاہ گل انہاں نے مغربی بنگال غا یوم تاسیس غا موقع ور کہی۔ لیفٹنٹ گورنر نے مجازی طور خطاب کرتاں واں آزادی غا مجاہدین عظیم انقلابیاں تے مغربی بنگال غی ممتاز شخصیات نانہہ خراج تحسین پیش کیو تے قوم غی ترقی مانہہ ان غا قیمتی کردار نانہہ یا دکیو۔ لیفٹنٹ گورنر نے نوجواناں تیں اپیل کی جے وے قوم غی ترقی تے اک ترقی یا فتنہ متحده معاشرہ بنان واسطے اجتماعی طور کم کریں۔

----

### CS Traffic

چیف سیکریٹری اتل ڈلو نے جموں تے سرینگر مانہہ ٹریفک انتظامات واسطے کثیرا لشعبہ کمیٹی غی اک میٹنگ غی صدارت کی، تے شہری آمدورفت نانہہ بہتر بنان تے رش کھٹ کرن واسطے اک حکمت عملی منصوبہ غی تشکیل غی ہدایت دتی۔ انہاں نے متعلقین غی ہم آہنگی تے خاکہ ور مبنی حل ور زور دتو۔ چیف سیکریٹری نے قابل عمل ٹریفک

انتظامات منصوبہ بہتر ڈھانچہ، تجارتی سرگرمیاں غی باقاعدہ منصوبہ بندی، چُست مداخلتوں جیسی ای بس سروسز، رنگ روٹز تے اجتماعی تیز رفتار نقل و حمل ور زور دتو۔ اُنہاں نے محکمہ جاتی کرداراں تے پیش رفت ور نظر رکھن واسطے اک مخصوص ویب پورٹل ور وی زور دتو۔ تانجے دویاں شہراں مانہہ اک ہموار سفر غو تجربو ممکن بنايو جا سکے۔

-----

## Summer Vaccations

اسکولی تعلیم بارے ڈائریکٹوریٹ جموں نے صوبہ غا سرمائی زون مانہہ تمام سرکاری تے تسلیم شدہ نجی اسکولاں مانہہ بائرسکینڈری تک واسطے گرمیاں غی چھٹیاں غو اعلان کیو ہے۔ 21 جون 2025 نانہہ جاری حکم غے مطابق یہ اسکول 23 جون تیں 7 جولائی 2025 توڑی بند رہیں گا۔ والدین، طلباء تے اسکول انتظامیہ نانہہ مشورو دتو جا ئے کہ وے اس شڈیول نانہہ مد نظر رکھتاں واں اپنی منصوبہ بندی کریں۔ معمول غی اسکول سرگرمیاں 8 جولائی تیں دوبارہ شروع ہو جائیں گی۔

-----

## Satish Transport Meeting

ٹرانسپورٹ غا وزیر ستیش شرما نے جموں کشمیر مانہہ ٹرانسپورٹ خدمات تے سڑکاں غی حفاظت نانہہ مضبوط بنان واسطے جموں صوبہ غا تمام ضلعان غا آرٹھی او تے اے آرٹھی او غے سنگ اک اعلیٰ سطحی جائزہ میٹنگ غی صدارت کی۔ اس میٹنگ غو مقصد آن لائن خدمات نانہہ بہتر بنان، ڈرائیونگ لائسنس غا بروقت اجراء نانہہ یقینی بنانو، آگاہی مہمات تے سخت نفاذ غے ذریعے عوامی حفاظت نانہہ بہتر بنانو تھو۔ وزیر موصوف نے ڈرائیوراں واسطے وقتاً فوقتاً طبی معائینہ تے منشیات غا استعمال غے خلاف کا روائی غو وی جائزہ لیو۔ اُنہاں نے شری امرناتھ جی یاترا 2025 واسطے محفوظ تے ہموار انتظامات نانہہ یقینی بنان واسطے سانجھی کوششاں غی وی بدائیت دتی۔

-----

## Special feature

بھارت نے پچھلا 11 بہراں غے دوران نمایاں تبدیلی غو سفر تہہ کیو ہے۔ جہیزو سیوا سوشلسن تے غریب کلیان جیسا اصولاں ور مبنی ہے۔ آکاشوانی نیوز تھارہ واسطے اک خصوصی فیچر پیش کر رہیو ہے۔ جس مانہہ پچھلا 11 بہراں مانہہ بکھ بکھ اہم شعباں

مانہہ ہون آلی پیش رفت ورنو کہلی جارہی ہے۔ آج غو موضوع ہے بھارت غی توانائی غی صورتحال پچھلا 11 بہراں غے دوران بھارت نے توانائی غا شعبہ نانہہ مضبوط بنان مانہہ نمایاں پیش رفت کی ہے۔ ملک نے بجلی غی بدھتی طلب نانہہ پوراں کرن تے پانیداری نانہہ فروغ دین غا دُبرہ اہداف مانہہ کامیابی سنگ توازن قائم کیو ہے۔ بین القوامی توانائی ایجنسی آئی ای اے غے مطابق آئندہ 3 بہراں مانہہ عالمی بجلی غی طلب مانہہ 85 فیصد اضافو اُبھرتی تے ترقی معشیت سنگ آوے گو۔ اس سلسلہ مانہہ 2035 تک عالمی بنیا دی توانائی غا استعمال مانہہ بھارت غو حصو دُگنو ہون غو امکان ہے۔

----

## Sec RDD

دیہی ترقی غا سیکریٹری اعجاز اسد نے شری امرناتھ جی یاترہ 2025 غا سلسلہ مانہہ بالتال رستہ ور صفائی غی سہولیات غو تفصیلی معائنو کیو ہے۔ انہاں نے بالتال بنیا دی کیمپ تیں لے غے پوتر گفہ تک بکھ بکھ یونٹاں غو جائزو لیو۔ خامیاں غی نشاندہی کی تے فوری اصلاحی اقدامات غی ہدایت دتی۔

-----

## Rajouri Dharti Abha

قبائلی علاقان مانہہ بہتر حکمرانی تے عوامی خدمات غی فراہمی نانہہ فروغ دین غا عزم غے تحت ڈپٹی کمشنر راجوری ابھشیک شرمانے دھرتی آبھا جن جاتہ گرام اُتکرش ابھیان بیداری مہم کیمپ کوٹ دھڑہ مانہہ اچانک معائنو کیو،۔ اس معائنہ غو مقصد حکومتی فلانی اسکیمیاں تے عوامی خدمات غی فراہمی غا نظام غو جائزو لینو تھو۔ دورہ غے دوران ڈپٹی کمشنر موصوف نے افسراں تے قبائلی برادری غا افراد سنگ بات چیت کی تانجے ان اقدامات غے تحت بیداری پیدا کرن غی پیش رفت غو جائزو لیو جا سکے۔

-----

اس غے نال ہی خبراں غو یوہ بلیٹن ختم ہوؤ۔